

ካቶሊካዊት ቤተክርስቲያን ኤርትራ ሕሰም አይትርከቢ

Ode to the Catholic Church of Eritrea.

ኤርትራ ገና አብ ሕጽኖት እንኮላ፡ ዝተተኸለ ዓይላ'ውን አብ ክንዲ ዝቐሰም መመሊሱ አብ ዝዓምረሉ እዋን፡ ካቶሊካዊት ቤተክርስቲያን ኤርትራ ሰብ ዘይስተብሃለሉ ሰርቢ አብ ሰማይ አድማስ ምቕልቃሉ አሚታ ነበረት። እታ አብ ዘበና ሱር ካብ እትሰድድ ጥቓ አርበዕተ ሚእቲ ዓመት ዘቐጸረት ቤተ ክርስቲያን፡ ነቲ ሰላሳ ዓመት ዝወሰደ እሞ ናይ አማእትታ አሸሓት ሂወት ሕልፈት ጠንቂ ዝኾነ ናዕቢ ምዝዛሙ ብሃሌሉውያ ንእግዚአብሔር አመስገነት። እንተኾነ ናይ ባሩድ ሽታ ክንዲ ዝንኪ መመሊሱ ክሰብ ንአፍንጫ ዝስርስር ነቲ አከባቢ ክዕውዶ ምጅማሩ 'ውን ካብ ምጥንቃቕ ዓዲ አይወዓለትን። ካብዚ ብምብጋስ ኢዩ ድማ ነቲ ዓዲ ዝሕድግ ጩና ያዕ ንምባል ብዓንተብኡ ናይ መጠንቀቕ ደወል ምህራም ዝጀመረት።

መጀመርያ መባእታዊ ግን ድማ ናይ ማንም ዜጋ መሰል ዝኾነ ሕቶ ምሕደራ እታ ሃገር ብዝምልከት ' አበይ ድኣ አሎ እቲ መብጽዓ' ኢላ ብምውካስ ቀደላ ድማ 'አራጢጥምኩ ኮፍ ዝበልኩም ትመስሉ፡ ንምረጽ ንማራረጽ'ባ ' ክትብል ዝሓተተቶ ሕቶ አብ ከውሒ ከም ዝተዘርአ ስገም ሃጉጉ ተረፈ። እዚ ሕቶ'ዚ ነታ የማነ ጸጋም ሰብ እንዳጨርገፈት ዝመጸት ህዝባዊ ግንባር ድቦላ ነገር ኢዩ። ምክንያቱ ነዚ ሕቶዚ ዝሓተተ ወይ ክሓትት ኢዩ ተባሂሉ ዝተጠርጠረ ኩሉ፡ አብ መዓሙቕ ዝሰፈረ መንእሰይ ወዲ ሃገር አዲኡ ትቐጽሮ። ብርግጽ እዚ ነቲ ግዝያዊ ሞግዚትምኩ ኢዩ ኢሉ አብ ርእሲ ህዝቢ ሮፋዕ ኢሉ ዝነበረ መንግስቲ ዓቢ ብድሆ ኮይኑ ተራእዮ። ከምቲ አብ በረኻ ሳሕል ዝለመዶ ቅጽብታዊ ስጉምቲ ክወስድ ነግ ፈረግ'ኪ እንተበለ 'የኸፍአልና ኢዩ' ዝበሉ ሓይ ክልተ ውጻእ-መዓት ዝኾኑ አባላቱ አህድዎ። እቲ ዝሕዝን ግን ቤተክርስቲያን ነታ ምስ ምእመናን ትራኸበላ ጋዜጣኣ ናይ መዓልቲ-ብርሃን ከይትርኢ ብመልእኽተኛ (ብያንቶነ) ዘምሕረት ዮውሃንስ ተነግራ። (እዚ ቐድሚ 9/11 ናይ ብሕቲ ጋዜጣታት ኤርትራ ዝተዓጽዋሉ እዋን ኢዩ ተፈጸሙ)

ነዚ ቆጽሊ ከይወደቐሉ ወይ ብዘመናዊ አዘራርባ ብህዝባዊ ምርጫ በትረ-ስልጣን ዘይጨበጠ ጉጅለ ሳሕል፡ ካልእ ብድሆታት ከይመጸ ከብዱ ሓቕፋ እንኮሎ እንደገና ብዘይተጸበዮ መንገዲ ካቶሊካዊት ቤተክርስቲያን ብዛዕባ እቲ ዘይምሕር ሕማም ኤችአይቪ ኤድስ (HIV AIDS) ዘተ ተላዒሉ ዘየጠዕስ ምክሪ ደርባዮት ። ንሱ ድማ ብተፈጥሮ ነቲ አብ ጤረር ዝርከብ ናይ መንእሰይ ጸታዊ ሸውሃት ንምርዋይ ምክሪ ዘይኮነ ዝዓግቶ እንታይ ድኣ ነቲ ብዓርሰተታት አሸሓት ዝቐጸር፡ ካብ ሓቕፊ አዲኡ ተመንዚዑ ዝተወስደ መንእሰይ ከም ጤለ-በጊዕ አብ ፈቐይ ካምቦትታ ብሕልፊ አብ ሳዋ ካብ ምኡጓር ፡ ንቡር ናብርኡ ንክንብር ምፍውና ምኺኑ አስመረት። አይፋሉን። ህዝባዊ ግንባር ገና ንማሕርዲ ዘዳልዎም ዘሎ መንእሰያት ብነጻ ከፋኑ ድልው አይነበረን። ሓሻኽ መንእሰይ ኤርትራ። አብ ሓምዳይትን፡ ሓንሸን፡ በረኻ ጁቡትን፡ አብ ዶባት ኤርትራን ኢትዮጵያን፡ ካብ ሓሊፍ አብ ኮንጎ ድኣ ንክንቱ ደሙ ከዓወ። እንተኾነ ነዛ አይጸዓደልካን ዝበለቶ አካል ህዝቢ ዝኾነት ቤተክርስቲያን ካብ 'ክልተ በለለይ' ምባል ሓሊፍ ካልእ ክገብር አይከአለን። ዋእ! አብ ትሕቲአ ዝመሓደራ ብዙሓት ናይ ረዲአት መጓዓዝያ መኪና'ባ ወረሰ። Big deal.

አየናይ መንግስቲ ኢዩ አብ ዓለም ዜጋታቱ ብአሊፍ ጠፊአሞ ብመራኸቢ ብዙሓን ዋይ ዋይ ክብል ዘይተሰምዓ። ነቲ ንብዓለማ ዘዘረበ ናይ ላምፓዲስሳ ሓደጋ፡ መንግስቲ ኤርትራ ከምዘይናቱ ቆዲሩ ይትረፍ ክድብስ/ክድበስ፡ ቤተሰብ ከርድእ'ውን መዓንጣ ሰአነ። በዚ ምክንያት'ዚ ወለዲ ብጉቡእ ክሓዝኑ ዘየተባበዓ። ብግልብጥሻ ነውራም ምኺኑ ዘመስከረ ነቶም ግዳያት ኤርትራውያን ከይጠቐሰ 'አፍሪቃውያን ንአውሮጳ ክሰግሩ አብ ማእከላይ ባሕሪ ጥሒሎም' ክብል ነቲ አይሙዉት አይህሉው ህዝቢ ዘደናገረ። አብዚ ህዝባ ንምጽንፍዕ ካብኡ ሓሊፍ 'አንታ ብአሊፍ ዝጠፋእካ ወዲ ሰብ መን ኢኻ' ዘመልክት ቁሉዕ መግለጺ

ዘውጸአት ሕጂ'ውን እታ ካቶሊካዊት ቤተክርስቲያን ኤርትራ ኢያ። 'እሌክትሮኒካዊ ቁሳቁስ ሚሒርዎም' ባሕሪ ዝጠሓሉ ክብል ኢሳያስ ኣፈወርቅን እቶም ኣብ ፈቐዶ ከተማታት ኣውሮጳን ኣመሪካን ጃፓንን ንዜጋታት ኸኸትሩ ዘቐመጡም ባልጠጂን ዝዘርግሑዎ ባጫን ላግጽን ከይተሸቕረረት ዘጋለጸት ባእታ እንተሃለወት ናይ ኤርትራ ካቶሊካዊት ቤተክርስቲያን እያ።

ኣብዚ ዝቐረበ እዋን ነጻነት ህዝቢ ትግራይ ክግህስ ምስ ዓማጺ ሓይሊ ተሓንጊሩ ዝመጸ ሠራዊት ኢሳይያስ ንሰማዒ ዘደንጹ ንኣማዕድዩ ዝዕዘብ ሰብ ድማ 'ምስ መዕበይኻ ጥፋእ' ዘብል ተግባራት ምፍጻሙ ካብ ርዩርተ፡ ኤፒ ወይ ሹንዋ ናይ ወረ ማዕከናት ዘይኮነ ካብ ካቶሊካዊት ቤተክርስቲያን ኤርትራ ኢና ብንጹር ክንርዳእ ዝኸአልና። 'የናት ጡት ነካሽ' ይብል ደርጊ፡ ህዝቢ ትግራይ ክንዲ ንነጻነትካ ዝተማጎተ፡ ክንዲ ብኣሻሓት ዝገመቱ ቀልዑ-ሰበይቲ፡ ሽማግሌ (እወ ጠበንጃ ሰንድዩ ዝሃደመ መንእሰይ ከይተረፈ) ዘዕቆቡ፡ ድስቱን፡ መንቀርቀሩን፡ ጸሕሉን፡ ዚንጉኡን፡ ኣዕኑዱን፡ (ምናልባት'ውን ኣዋልዱ ተጋሲሱ ይኸውን) ክትራሲ ምድፋር'ከ ምስ ምንቲ-ምንይታ ይቐጸር፡ ሕጅ'ውን ክብሪ ህዝቢ ኤርትራ ንዘለዓለም ክሕሎ፡ ሕውነት ህዝቢ ኤርትራ ምስ ትግራይ ሓሊፉ'ውን ናብ ኢትዮጵያ ዝሰረጸ ምዃኑ ብንጹር ንምምልካት ናይ ቤተ ክርስቲያን ኣቦታት ብመንፈስ 'ዝገዘትዎ' ንብረት ናብ ዋናታቱ ክሰብ ዝምለስ ኣብ ዓሻ ጎልጎል ተኸዚኑ ክጸንሕ ተላበወት።

ካቶሊካዊት ቤተክርስቲያን ኤርትራ ኣብዚ ከይተወሰነት ኣብ እተካይዶ ስርዓተ ጸሎት፡ ሓፈሻዊ ናይ ሃገር ኩነታት ብምልዓል

'እግዚአ ንህዝብናን ንሀገርናን ካብ ሰሪ መዓቱ ኣውጽኦልና' እንዳበለት ወትሩ ብትብዓትን ብግልጽን እትጽሊ ክብርን ሞጎስን ዝግባእ ጻዕዳት ህዝባ ኢያ።

የዕብዮ ወልደማርያም